



Landssjúkrahúsið



Fylgjara til viðgerð uttanlands

Fylgjara við til sjúkuviðgerð uttanlands

Gera *heilt serlig viðurskipti* seg galdandi, kann Sjúkrahúsværk Føroya bera ferðaútreiðslurnar, so ein persónur, vanligi avvarðandi, kann verða ávístur at fara við sjúklinginum sum fylgjari.

Hvørji eru “heilt serlig viðurskipti” ?

Heilt serlig viðurskipti er:

Tá talan er um sjúkling við lívshóttandi sjúku, ið bráðfeingis verður ávístur til viðgerð uttanlands

2

Harumframt kann í ávísan mun ávísast fylgjari til sjúkling, sum vegna høgkan aldur, sálarliga sjúku ella ringt avlamni als ongan móguleika hevur at ferðast og upphalda seg einsamallur uttanlands, og har tað ikki er móguligt at skipa fyri praktiskari hjálp á staðnum.

Tað er Uttanlandstænastan á Landssjúkrahúsinum og sjúklingaskrivstovurnar á ávikavist Klaksvíkar og Suðuroyar sjúkrahúsi sum taka avgerð um, hvørt viðurskiptini eru so serlig, at heimild er fyri, at veita frían fylgjara vísandi til kunngerð og leiðreglur ásettar av Heilsu- og Innlendismálaráðnum.

Sjúkrahúsværkið ber vanligi *ikki* kostnaðin av ferðaútreiðslum hjá avvarðandi, um ein sjúklingur velur at taka fylgjara við til kanning ella viðgerð uttanlands. Vanligi verður *heilsustarvsfólk* sent við sjúklinginum á viðgerðarstaðið, um mett verður, at sjúklingurin av heilsuávum ikki kann ferðast einsamallur.

Hvørji eru ikki “heilt serlig viðurskifti”?

Viðurskifti hjá sjúklingum, sum ikki verða roknaði sum heilt serlig viðurskifti, eru:

- Sjúklingaferðir til vanligar útvortis kanningar
- Afturvendandi kontrollvitjanir, har tað ikki verður roknað við, at sjúklingurin fær ring/verri boð viðv. útlitum fyri lívi ella førleika
- Ikki lívshóttandi skurðviðgerðir
- Hjarta-æðrakanning, har ikki verður roknað við krún-æðrasjúku, sum krevur opna skurðviðgerð
- Krabbameinssjúklingar sum ferðast til kontrollvitjanir
- Krabbameinssjúklingar sum ferðast til kemoviðgerð, har hjáárin ikki væntast fyrr enn aftaná heimkomu til Føroyar
- Flúgviskrekk– til ber at fara við Norrønu í staðin

3

Praktisk viðurskifti:

- Praktisk viðurskifti, so sum ikki at skula bera viðføri, ella um ein er illa gongdur heimilar ikki fylgjara.

Í slíkum føri verður veitt hjálp á staðnum.

Sig Uttanlandstænastuni ella sjúklingaskrivstovuni frá innan fráferð, ella sig Sjúklinghotellinum frá innan heimferð, so skipast kann fyri neyðugari praktiskari hjálp

Børn

Børn undir 18 ár hava rættindi til at fáa ein fylgjara við. Sum meginregla ber sjúkrahúsverkið ferða- og upphaldsútreiðslur, soleiðis at eitt av foreldrunum, kann fara við barni uttanlands til viðgerðar.

Kærumøguleiki

Um tú ikki hevur fingið ávíst fylgjara, tí tín støða ikki kemur undir “heilt serlig viðurskiftir”, og tú ynskir at kæra noktandi avgerðina hjá sjúkrahúsinum, er kærumyndugleiki:

**Kærunevndina í Almanna- og heilsumálum, Føroya Kærustovnur,
Undir Hornabakka, Postsmoga 45, 110 Tórshavn**

Fyri at kæra, skalt tú hava eina skrivliga frágreiðing frá sjúkrahúsinum um, hví mett verður, at ongin heimild er fyri at veita tær fylgjara, har Sjúkrahúsverk Føroya skal bera kostnaðin.

Hesa fært tú eftir umbøn frá Uttanlandstænastuni á Landssjúkrahúsinum ella sjúklingaskrivstovuni á Klaksvíkar og Suðuroyar sjúkrahúsi.

Lógargrundarlag:

Kunngerð nr. 90 frá 27. september 2006 um gjald fyri ferða- og upphaldsútreiðslur uttanlands fyri sjúklingar og fylgjarar, sum seinast broytt við kunngerð nr. 114 frá 10. september 2013

Ein sjúklingur kann tó altíð av sínum eitingum taka fylgjara við, sum kann búgva á Sjúklingahotellinum, um umstøður eru til tað.

Set teg í samband við Uttanlandstænastuna á LS ella sjúklingaskrivstovuna á sjúkrahúsinum viðv. spurningum um kostnað fyri ferð og upphald, pláss v.m.



Landssjúkrahúsið

www.ls.fo